

مصارف زکوٰۃ کے بارے میں قرآنی تشریح

اختر امام عادل قاسمی

مہتمم جامعہ ربانی منور واشریف انڈیا

زکوٰۃ اسلام کے معاشی نظام کا ایک اہم حصہ ہے، جس سے مملکت کی بڑی تعداد اور انسانیت کا بڑا طبقہ مستفید ہوتا ہے، مملکت کے مالی واجبات اور دیگر اقتصادی ضرورتوں کی تکمیل کے لئے اسلام کے پاس ایک مکمل معاشی نظام موجود ہے، اور جب تک کسی سوسائٹی میں پوری طرح وہ معاشی نظام رائج نہ ہو اس وقت تک نہ اسلام اقتصادیات کی معنویت سمجھ میں آسکتی ہے اور نہ سوسائٹی کی تمام ضرورتوں کی تکمیل ہوسکتی ہے۔

اسلامی بیت المال کی مالی مدات:

قرآن وحدیث اور فقہ اسلامی کی کتابوں کا مطالعہ کیا جائے تو اسلامی مملکت کی آمدات کو بالعموم چار حصوں میں تقسیم کیا جاسکتا ہے۔ یعنی اسلامی بیت المال میں چار قسم کی مالی آمدات جمع ہوتی ہیں:

(۱) خمس: (الف) خمس غنائم: یعنی جنگ کے مواقع پر دشمنوں سے حاصل شدہ مال غنیمت کا پانچواں حصہ، چار حصے مجاہدین میں تقسیم ہوتے ہیں، اور پانچواں حصہ بیت المال میں جمع ہوتا ہے۔

(ب) خمس معادن: یعنی مختلف قسم کے کانوں سے نکلنے والی اشیاء کا پانچواں حصہ۔

(ج) خمس رکاز: یعنی زمین سے دریافت شدہ کسی قدیم خزانہ کا پانچواں حصہ۔

(۲) صدقات: اس میں مسلمانوں کی زکوٰۃ صدقہ فطر اور زینتی پیداوار کا عشر وغیرہ سب داخل ہیں۔

(۳) خسراج و مال فنی: اس میں غیر مسلموں کی زمینوں سے حاصل شدہ خراج اور ان کا جزیہ اور ان سے حاصل شدہ تجارتی ٹیکس اور وہ تمام اموال داخل ہیں، جو غیر مسلموں سے ان کی رضامندی کے ساتھ مصالحانہ طور پر حاصل ہوں۔

(۴) ضوائع: اس میں لاوارث مال، لاوارث شخص کی میراث وغیرہ داخل ہیں۔

ان چاروں مدات کے لئے الگ الگ مصارف مقرر کئے گئے ہیں، مگر فقراء و مساکین کا حق سب میں رکھا گیا ہے۔

پہلی مد یعنی خمس غنائم کے مصارف سورہ انفال میں بیان کئے گئے ہیں، دوسری مد صدقات کے مصارف کا بیان سورہ توبہ میں آیا ہے، تیسری مد مال فنی وغیرہ کا ذکر سورہ "حشر" میں تفصیل کے ساتھ آیا ہے، اسلامی حکومت کی اکثر انتظامی ضروریات (فوجی اخراجات، حکومت کے ملازمین کی تنخواہیں، تعمیر و ترقیاتی منصوبے وغیرہ) اسی مد سے پوری کی جاتی ہیں۔ چوتھی مد یعنی لاوارث مال رسول اکرم ﷺ کی ہدایات اور خلفائے راشدین کے تعامل کی روشنی میں معذروں محتاجوں، اور لاوارث بچوں کے لئے مخصوص ہے۔

(ردالمختار کتاب الزکوٰۃ، خطب فی بیان بیوت المال و مصارفہا : ۲۵۵/۳، ۲۵۶)

اگر ہم مذکورہ بالا مدت میں کسی مذکورہ دوسرے مدت کے مصارف میں خرچ کرنے لگیں، اور شریعت اسلامیہ نے مالی مدت اور ان کے مصارف کے درمیان جو خط امتیاز کھینچا ہے، اس کا لحاظ نہ کر کے مصارف کو خلط ملط کر دیں، تو یہ ہماری بدترین غلطی ہوگی۔

اسلام نے ایک مکمل معاشی نظام کے لحاظ سے بیت المال کا ایک وسیع تصور دیا ہے اور ہر مد کے لئے جداگانہ تقاضے مقرر کئے ہیں۔ اگر کسی سوسائٹی میں اسلامی بیت المال کا وسیع نظام قائم نہ ہو، یا اس نظام کا صرف ایک جزو رائج ہو اور اس کی وجہ سے بہت سے بظاہر ضروری مصارف بیت المال کی امداد سے محروم ہو جاتے ہوں، اور ان تک مسلمانوں کی رقم نہ پہنچ پاتی ہو تو یہ ہماری ناقص سوسائٹی کا تصور ہے، اسلام کے نظام بیت المال کا نہیں۔

زکوٰۃ اسلام کے معاشی نظام کا ایک حصہ:

زکوٰۃ اسلام کے اسی معاشی نظام کا ایک حصہ ہے، زکوٰۃ سے حاصل ہونے والی آمدنی اسلامی بیت المال میں کافی اہمیت رکھتی ہے، مگر جس طرح اس کے حاصل ہونے کے لئے اسلام نے بہت سی بنیادی ہدایات دی ہیں، اسی طرح اس کے خرچ کرنے کے لئے بھی کچھ اصول اور مصارف مقرر کئے گئے ہیں۔

زکوٰۃ کے مصارف:

قرآن مجید میں زکوٰۃ کے آٹھ مصارف بیان کئے گئے ہیں:

”انما الصدقات للفقراء والمساكين والعاملین علیہا والمؤلفۃ قلوبہم وفي الرقاب والغارمین وفي سبیل اللہ وابن السبیل فریضۃ من اللہ واللہ علیم حکیم.“ (سورہ توبہ : ۶۰)

ترجمہ: ”فرض زکوٰۃ صرف حق ہے غریبوں کا اور محتاجوں کا اور جو کارکن ان صدقات کی وصولی پر مقرر ہیں اور جن کی دلجوئی کرنا منظور ہے، اور غلاموں کی گردن چھڑانے میں صرف کیا جائے اور قرضداروں کے قرضہ ادا کرنے میں، اور جہاد والوں کے سامان میں اور مسافروں کی امداد میں، یہ حکم اللہ کی طرف سے مقرر ہے، اور اللہ تعالیٰ بڑے علم والے بڑی حکمت والے ہیں۔“

خدا کی طرف سے تقسیم ایسی قطعی اور واضح ہے کہ اس میں کسی ترمیم و تبدیلی کی گنجائش نہیں ہے، ایک مرتبہ نبی اکرم ﷺ کی خدمت میں ایک شخص حاضر ہوا اور مدد زکوٰۃ سے مدد کا طالب ہوا، نبی کریم ﷺ نے مذکورہ آیت کریمہ کے حوالے سے ارشاد فرمایا:

ان اللہ تعالیٰ لم یرض بحکم نبی ولا غیرہ فی الصدقات حتی حکم فیہا ہو فجزاھا ثمانیۃ فان کنت من تلک الاجزاء اعطیتک حقک.“ (ابو داؤد، ج: ۲، ص: ۲۸۱، مختصر السنن، ج: ۲، ص: ۲۳۱ دار المعرفۃ)

ترجمہ: ”صدقات کی تقسیم کو اللہ تعالیٰ نے کسی نبی یا غیر نبی کے حوالے نہیں کیا، بلکہ خود ہی اس کے آٹھ مصرف متعین فرمادیئے اگر تم ان آٹھ

میں داخل ہو تو تمہیں دے سکتا ہوں۔

مدات زکوٰۃ کی اہمیت و معنویت:

قرآن کے مقرر کردہ یہ آٹھ مدات بڑی اہمیت کے حامل ہیں، ان کے اندر انسانی زندگی کی بہت سی انفرادی اور اجتماعی ضروریات آگئی ہیں، علامہ ابن تیمیہؒ نے ان مدات کی معنویت پر روشنی ڈالتے ہوئے لکھا ہے کہ ان مدات میں بنیادی طور پر دو باتوں کو ملحوظ رکھا گیا ہے۔

(۱) ایک یہ کہ مسلمانوں کی ضروریات کی تکمیل۔

(۲) اسلام کی نصرت و تقویت۔

فقراء و مساکین، عاملین، زکوٰۃ، غلامی یا قرض میں مبتلا شخص یا مسافر کی امداد میں عام مسلمانوں کی ضرورت کو ملحوظ رکھا گیا ہے، اور مجاہدین اور مؤلفہ القلوب کی مالی اعانت میں اسلام کی نصرت و استحکام کا پہلو پیش نظر ہے۔ (فتاویٰ ابن تیمیہ، ج: ۲۵، ص: ۴۰)

حضرت شاہ ولی اللہ محدث دہلویؒ نے مدات زکوٰۃ کی معنویت کا تجزیہ اس طرح کیا ہے:

(۱) مملکت اور انسانی زندگی کی ضروریات اور مسائل تو پیشاں ہیں، مگر بنیادی طور پر انسان کو اسلامی حکومت میں رہتے ہوئے تین قسم کے مسائل کا سامنا کرنا پڑتا ہے:

(۱) شخص ضروریات: فقراء و مساکین، مسافر اور مقروض میں انہی ضروریات کا احاطہ کیا گیا ہے۔

(۲) مسلمانوں کی اجتماعی حفاظت کا مسئلہ: اس ذیل میں مجاہدین اور عاملین آتے ہیں۔

(۳) حقیقی یا امکانی شرور و فتن کے دفاع کا مسئلہ اس ذیل میں مؤلفہ القلوب اور جرمانہ کی بعض شکلیں آتی ہیں۔ (حجۃ اللہ البالغہ ۱۴/۲۵۱ مطبوعہ رشیدیہ دہلی)

حضرت علامہ انور شاہ کشمیریؒ نے ”فقراء و سز“ کو تمام مدات کا خلاصہ قرار دیا ہے۔ (العرف اللحدی علی الترمذی، ج: ۱، ص: ۱۴۲)

قرآنی مدات میں کسی ترمیم کی گنجائش نہیں ہے:

اگر ہم ان مدات پر الگ الگ نظر ڈالیں تو ان کی معنویت اور بھی اچھی طرح سمجھ میں آسکتی ہے۔ آیت کریمہ میں زکوٰۃ کے لئے آٹھ مدات بیان کئے گئے ہیں، اور کلمہ ”انما“ اور احادیث کی روشنی میں تمام علماء کا اتفاق ہے کہ ان مدات میں کسی اضافہ کی گنجائش نہیں، یہ تو ممکن ہے کہ کسی مقام پر یہ تمام مدات بیک وقت موجود نہ ہوں، ایسے حالات میں جمہور فقہاء کے نزدیک زکوٰۃ تمام مدات تک پہنچانا ضروری نہیں ہے بلکہ مذکورہ مدات میں سے جو بھی باسانی دستیاب ہو جائے اپنی زکوٰۃ اس میں صرف کر دینا درست ہے، یہ رائے حنفیہ، مالکیہ، حنبلیہ، حضرت سفیان ثوری اور امام ابو عبیدہ کی ہے۔ صحابہ کرام میں حضرت عمر بن الخطاب اور حضرت ابن عباس کی بھی یہی

رائے ہے۔ (المغنی ۲/۶۸۸، ۶۷۰، فتح القدر ۲/۱۸، الشرح الکبیر وحاشیہ الدسوقی ۱/۴۹۸)

اس کے بعد ہم ان مدات پر ایک نظر ڈالتے ہیں جن کا ذکر قرآن کریم میں آیا ہے۔

فقراء و مساکین:

فقراء و مساکین زکوٰۃ کے سبب سے اہم ترین مصرف ہیں، اور زکوٰۃ و صدقات کا نظام بڑی حد تک غربت و مسکنت ہی کے خاتمہ کے لئے جاری کیا گیا ہے، اسی لئے اس نظام سے سب سے زیادہ فقراء و مساکین کو استفادہ کا موقعہ دیا گیا، گو بیت المال کے تمام ہی مدات میں فقراء و مساکین کا حصہ ہے، مگر صدقات کا شعبہ خاص طور پر اسی طبقہ کیلئے ہے، اور کہنا چاہئے کہ یہ ”شعبۃ فقراء و مساکین“ ہے، اگرچہ کہ اس میں بعض دیگر طبقات کے افراد بھی شامل ہیں، جو اپنے مجموعی حالات کے لحاظ سے زمرہ مساکین میں شامل نہیں ہیں، لیکن حنفیہ کے بقول شعبۂ زکوٰۃ سے ان کے لئے بھی امداد کی فراہمی اسی وقت ممکن ہے جبکہ وہ اپنے حالات کے سبب اس کے واقعی ضرورت مند ہوں، اس سے صرف ”عالمین زکوٰۃ“ کا استثناء ہے کہ ذاتی زندگی میں خوشحال ہونے کے باوجود مد زکوٰۃ سے بقدر خدمت ان کو دینا جائز ہے۔ (فتح القدیر ۲/۱۶، رد المحتار ۳/۲۶۱)

فقیر اور مسکین کا فرق:

فقراء اور مساکین کی اصطلاحی تعریف میں جزوی طور پر تھوڑا اختلاف ہے، اور اسی اختلاف سے یہ اختلاف بھی نکلا ہے کہ ان دونوں میں زیادہ ضرورت مند کون ہے؟

(۱) حنفیہ کے نزدیک فقیر اس کو کہتے ہیں، جس کے پاس نصاب کے بقدر مال نہ ہو، مالک نصاب شخص اصطلاح میں غنی شمار ہوگا، اور اس کے لئے زکوٰۃ لینا یا اس کو زکوٰۃ دینا جائز نہ ہوگا۔ البتہ اگر کسی کے پاس ناقص نصاب ہو مگر اس کی ضروریات بھی اسی کے بقدر ہوں، تو وہ فقیر ہے، اس کے لئے زکوٰۃ لینا درست نہیں ہوگا۔ (فتح القدیر، ج ۲ ص ۱۵)

☆ مالک کے نزدیک جس شخص کے پاس ایک سال کے بقدر غذائی اشیاء موجود نہ ہوں وہ فقیر ہے۔

☆ اور حنفیہ و مالک کے نزدیک مسکین وہ ہے جس کے پاس کچھ بھی نہ ہو اور لوگوں کے سامنے دست سوال دراز کرنے کیلئے مجبور ہو۔ (فتح القدیر ۲/۱۵، اللہ سوتی ۱/۴۹۳)

☆ شافعیہ اور حنابلہ کے نزدیک فقیر وہ ہے جس کے پاس کچھ بھی مال نہ ہو اور نہ ضرورت کے موافق کمائی ہو، اور مسکین وہ ہے جس کی آمدنی اس کی آدمی یا آدمی سے زیادہ ضرورت کی کفالت کر سکتی ہو۔ (حوالہ بالا)

دسوتی نے بعض علماء کا قول نقل کیا ہے کہ فقیر و مسکین مصداق کے لحاظ سے ایک ہی ہیں، یعنی جو سال بھر کے لائق غذائی اشیاء کا مالک نہ ہو فقیر ہے، خواہ اس کے پاس تھوڑا بہت مال ہو یا نہ ہو۔ (دسوتی ۱/۴۹۲)

☆ یہیں سے فقہاء کے درمیان یہ اختلاف بھی پیدا ہوا ہے کہ فقیر اور مسکین میں زیادہ ضرورت مند کون ہے؟

شافعیہ مسکین زیادہ حاجت مند ہے، دونوں طبقے کے پاس اپنی اپنی دلیلیں ہیں۔ مثلاً شافعیہ اور حنابلہ نے سورہ کہف کی اس آیت سے استدلال کیا ہے:

اما السفینة فكانت لمساكين يعملون في البحر. كهف ۷۹

ترجمہ: ”بہر حال کشتی چند مسکینوں کی تھی، جو سمندر میں محنت و مزدوری کرتے تھے۔“

اس سے ظاہر ہوتا ہے کہ مسکین کچھ نہ کچھ مالیت کا مالک ہوتا ہے علاوہ ازیں لغوی طور پر ”فقیر“ فقر سے مشتق ہے جس کے معنی ہیں ریزہ کی بعض ہڈیوں کا بیج جانا، یعنی فقیر وہ ہے کہ معاشی طور پر جس کی کمر ٹوٹ گئی ہو، جبکہ ”مسکین“ ”سکن“ سے ماخوذ ہے، سکون حالت اطمینان کی علامت ہے۔

حنفیہ اور مالکیہ نے ایک دوسری آیت سے استدلال کیا ہے:

”او مسکینا ذا متربة“۔ (سورۃ البلد ۱۶)

ترجمہ: ”یا خاک آلودہ مسکین کو“

”خاک آلودہ“ اس شخص کو کہتے ہیں جو شدت بھوک کی بنا پر زمین پر اوندھے منہ گر پڑا ہو، نیز مسکین ”سکون“ سکون سے موخوذ ہے، سکون حرکت کی ضد ہے یعنی ”حالت انجماد“ یعنی اس قدر کمزور کہ ملنے تک کی سکت نہ ہو۔ (المغنی ۶/۳۲۰، فتح القدر ۲/۱۵-۱۶، الدسوقی علی الشرح الکبیر ۱/۳۹۲، المحلی علی المنہاج ۳/۱۹۶، الموسوعۃ الفقہیہ الکویتیہ ۳/۳۱۲)

امام فخر الدین رازی (۵۳۳-۶۰۶) نے تفسیر کبیر میں اس پر تفصیلی کلام کیا ہے، اور دونوں فریق کے دلائل کا احاطہ کیا ہے۔ ملاحظہ ہو تفسیر کبیر ۸/۶۲-۷۶ مطبوعہ قاہرہ

مگر زیر بحث مسئلے میں اس اختلاف سے کوئی خاص فرق نہیں پڑتا، اس اختلاف کا اثر زیادہ سے زیادہ وصیت کے باب میں ظاہر ہو سکتا ہے، مثلاً کسی نے فقیر کے لئے دو ہزار (2000) روپے کی اور مسکین کے لئے پانچ سو (500) روپے کی وصیت کی تو حضرت امام شافعیؒ کے نقطہ نظر کے مطابق سب سے زیادہ ضرورت مند شخص کو دو ہزار (2000) روپے دیئے جائیں گے، اور حضرت امام ابوحنیفہؒ کے نزدیک کم ضرورت والے شخص کو دو ہزار (2000) روپے ملیں گے۔ تفسیر الکبیر ۸/۶۳

☆ صحت مند فقیر یا مسکین جو محنت مزدوری کر کے کفاف حاصل کر سکتا ہو، وہ فقیر کے زمرہ میں آتا ہے یا نہیں؟

شافعیہ اور حنابلہ کے نزدیک ایسا شخص اس زمرہ میں داخل نہیں ہے اس کو زکوٰۃ دینا درست نہیں اور نہ اس کیلئے زکوٰۃ لینا جائز ہے، اگر اس کا حال جانتے ہوئے اس کو دے دیا جائے تو زکوٰۃ ادا نہ ہوگی۔ (المغنی ۶/۳۲۳، المحلی علی المنہاج ۳/۱۹۶، المجموع ۶/۱۹۰)

اس لئے کہ نبی کریم ﷺ نے ارشاد فرمایا ہے:

”لاحظ فیہا لغنی ولا لغوی مکتسبت“ (ابوداؤد ۲/۲۸۵)

ترجمہ: ”زکوٰۃ کسی مالدار اور مضبوط کمانے والے شخص کا کوئی حصہ نہیں ہے“ ایک دوسرے روایت کے الفاظ ہیں۔

لاتحل الصدقة لغنی ولا لذی مرة سوی (ابن ماجہ ۵۸۹/۱ بروایت حضرت ابوہریرہؓ)

ترجمہ: زکوٰۃ کسی مالدار یا مضبوط طاقتور کیلئے جائز نہیں“

اس کے بالمقابل حنفیہ اور مالکیہ کی رائے یہ ہے کہ ”جس کو فقیر صورت دیکھو اس کو فقیر گمان کرو“ اس لئے کہ فرد مسکنت، اور حاجت و ضرورت ایک مخفی چیز ہے۔ اس پر ظاہری حالت ہی کو دلیل بنایا جاسکتا ہے اور ظاہری حالت یہ ہے کہ وہ نصاب کے بقدر مال کا مالک نہیں ہے۔ (فتح القدیر ۲/۲۸، الدسوقی ۱/۳۹۳)

ان حضرات کی دلیل یہ ہے کہ ایک موقع پر رسول اللہ ﷺ زکوٰۃ کی تقسیم فرما رہے تھے، دو آدمی زکوٰۃ کا مطالبہ لے کر آئے، جو جسمانی طور پر کافی مضبوط تھے، حضور ﷺ نے ان دونوں پر ایک نگاہ ڈالی اور ارشاد فرمایا

انہ لاحق لکما فیہ وان شئتما اعطیتکما (ابو داؤد ۲/۹۲۸۱)

ترجمہ: ”تم دونوں کا اس میں کوئی حق نہیں ہے، پھر بھی چاہتے ہو تو میں تم دونوں کو دے دوں گا“

اس سے ظاہر ہوتا ہے کہ ایسے شخص کو مانگنے کا تو حق نہیں ہے لیکن اگر زکوٰۃ دیدی جائے تو اس کی تمناش ہے، زکوٰۃ ادا ہو جائے گی۔
فقرو مسکنت کا ثبوت:

کسی مستور الزماں شخص کے لئے فقر و مسکنت کا ثبوت محض اس کے دعویٰ فقر سے ہو جائے گا۔ اس سے قسم لینے کی ضرورت نہیں ہے، جیسا کہ مذکورہ بالا حدیث میں سرور و عالم رضی اللہ عنہما نے دونوں سالین کے سوال پر بتائیں۔ ماکر ارشاد فرمایا:

ترجمہ: اگر تم دونوں چاہو تو میں دے دوں گا“

البتہ اگر کسی کا جھوٹ ظاہر ہو جائے تو محض اس کے دعویٰ پر اس کو فقیر نہیں مانا جائے گا، اور اس کو زکوٰۃ دینا درست نہ ہوگا۔

یا کوئی شخص اپنی ظاہری حالت کے خلاف دعویٰ کرے مثلاً کوئی صاحب عیال، ہونے کا دعویٰ کرے یا وہ خوش پوش و خوش حال شخص مانا جاتا تھا اور اب دعویٰ کرے کہ میرا سب کچھ ختم ہو چکا ہے، میں فقیر ہو چکا ہوں تو ان حالات میں دعویٰ کی تصدیق کیلئے تحقیق حال ضروری ہے۔ (المغنی ۲/۶۶۳، ۶/۴۲۳، الا نصاب ۳/۲۳۵، المجموع ۶/۱۹۵، الموسوعۃ ۲۲/۳۱۸)

☆ یہاں ایک مسئلہ یہ بھی ہے کہ کسی فقیر یا مسکین کو زکوٰۃ سے کس حد تک دینا درست ہے؟ جمہور فقہاء کی رائے یہ ہے کہ زکوٰۃ سے کسی فقیر و مسکین کو اس حد تک دیا جاسکتا ہے۔ جو اس کے سال بھر کی ضروریات کے لئے کافی ہو جائے، اس سے زیادہ دینے کی اجازت نہیں ہے۔ اس لئے کہ آئندہ سال پھر تقسیم زکوٰۃ کے موقع پر اس کو اس میں سے حصہ ملے گا۔

شافعیہ کا ایک قول یہ ہے کہ کسی فقیر و مسکین کی مدد اس حد تک کی جانی چاہئے کہ وہ سطح غربت سے بلند ہو کر مالدار کی حد میں داخل

ہو جائے، اور ہمیشہ کے لئے وہ پستی کی اس حالت سے نجات پا جائے، اگر وہ شخص کسی صنعت و حرفت سے وابستہ ہو تو اس کے لئے وہ آلات اور مشینیں خرید کر حوالہ کی جائیں جن سے وہ اپنے پیشہ پر کھڑا ہو سکے، اور خود کفیل بن سکے۔ جبکہ حنفیہ کسی فقیر کی صرف اس حد تک امداد کی اجازت دیتے ہیں جس سے فقر و مسکنت کا اطلاق اس پر باقی رہے، اس سے زیادہ دینا مکروہ ہے، اس لئے کہ اگر زکوٰۃ دیتے ہی وہ مالدار قرار پائے تو یہ قلب معکوس ہو جائے گا، البتہ اگر وہ مقروض ہو یا اس پر اہل و عیال کی یا دوسری مالی ذمہ داریاں ہوں تو زائد دینا بھی بلا کراہت جائز ہوگا۔ (فتح القدیر والعنایۃ ۲/۲۸، شرح منہجی الارادات والانصاف ۳/۲۲۸، المغنی ۶/۶۶۵، مالہ سوتی ۱/۳۹۴، المجموع ۶/۱۹۴)

عالمین زکوٰۃ:

عالمین زکوٰۃ سے مراد اسلامی حکومت کی طرف سے مقرر کردہ کارکنان ہیں جو زکوٰۃ کی وصولی کے سلسلے میں مامور ہوں، خواہ وہ فیلڈ ورکر ہوں یا آفس کے ملازمین۔

حنفیہ کے نزدیک تمام مدت زکوٰۃ میں یہ واحد مد ہے جس میں فقر و احتیاج کی شرط نہیں ہے، یعنی یہ ملازمین اور کارکنان ذاتی زندگی میں خوشحال اور مالدار بھی ہوں تب بھی زکوٰۃ سے اپنی محنت کے بقدر حصہ پانے کے مستحق ہوں گے، نبی کریم ﷺ نے ارشاد فرمایا: زکوٰۃ کسی مالدار کیلئے جائز نہیں سوائے چندا شخص کے جن میں ایک عامل بھی ہے، (ابن ماجہ ۱/۵۹۰ مطبوعہ الحلیمی بروایت حضرت ابوسعید الخدریؓ) اس لئے کہ عامل زکوٰۃ کو زکوٰۃ کی مد سے جو کچھ ملتا ہے وہ بطور اجرت اور معاوضہ عمل ملتا ہے، اور اجرت اجیر کا حق ہے خواہ اجیر شخصی طور پر کتنا ہی خوشحال اور صاحب مال ہو، البتہ حنفیہ کے نزدیک عامل کی اجرت اگر اس کی جمع کردہ زکوٰۃ کے نصف سے زیادہ بنتی ہو تو نصف سے زائد اجرت اس کو نہیں ملے گی۔ (فتح القدیر ۲/۱۶)

شافعیہ اور حنابلہ کی رائے میں عامل سے وقت یا عمل کی تعیین کے ساتھ باقاعدہ اجرت کا معاملہ بھی کیا جاسکتا ہے، البتہ اگر اس کی اجرت جمع کردہ زکوٰۃ کی قیمت سے متجاوز ہو جائے تو بقیہ اجرت زکوٰۃ کے بجائے بیت المال سے ادا کی جائے گی۔ (المجموع ۶/۱۶۸-۱۷۱، المنہاج و شرحہ حاشیہ القلیوبی ۳/۱۹۶، ۳۳۶)

در اصل زکوٰۃ وصول کرنے کی ذمہ داری امیر وقت کی ہے، مگر ظاہر ہے کہ امیر تمہا اس ذمہ داری کو پورا نہیں کر سکتا، اس لئے کارکن بحال کئے جاتے ہیں اور ضابطہ کے مطابق ملازمین کو متعلقہ شعبہ کی آمدنی سے تنخواہ ادا کی جاتی ہے قرآن نے اس مصرف کو بیان کرنے کے لئے جو تعبیر اختیار کی ہے اسی سے اس کے استحقاق کی نوعیت بھی سمجھ میں آتی ہے، ”وَالْعَامِلِينَ عَلَيْهَا“، یعنی اس طبقہ کو شعبہ زکوٰۃ سے جو کچھ ملے گا وہ ان کے عمل کے بنیاد پر ملے گا۔

(۴) مؤلفۃ القلوب:

مؤلفۃ القلوب سے ضعیف الایمان مسلمانوں کا طبقہ مراد ہے، جس کی دلجوئی اسلام پر اس کو جمانے اور قبول اسلام کی بنا پر پیش آنے والی

پریشانیوں سے نجات دلانے کے لئے شعبہ زکوٰۃ سے اس کی مدد کی جاتی ہے اور اس طرح زکوٰۃ سے دوہرا نفع حاصل کیا جاتا ہے، ایک طرف مستحق تک زکوٰۃ بھی پہنچی ہے اور دوسری طرف اسلام کو افرادی قوت بھی حاصل ہوتی ہے، نبی کریم ﷺ کے زمانہ میں باقاعدہ اس کا نظام قائم تھا اور اس سے مستفید ہونے والے افراد کی ایک فہرست تھی، امام رازئی نے پندرہ اشخاص کا نام دیا ہے، جن کو جنین کے دن رسول اللہ ﷺ نے نوازا تھا۔

(۱) ابوسفیان (۲) اقرع بن حابس (۳) عتبہ بن حصن (۴) حویطب بن عبدالعزی (۵) سہیل بن عمرو (۶) حارث بن ہشام۔
(۷) سہیل بن عمرو الجعفی (۸) ابوالسائبیل (۹) حکیم بن حزام (۱۰) مالک بن عوف (۱۱) صفوان بن امیہ (۱۲) عبدالرحمن بن یرویح (۱۳) الجعد بن قیس (۱۴) عمرو بن مرداس (۱۵) العلاء بن الحارث۔ (تفسیر کبیر ۶۸/۸)
علامہ قرطبی نے احکام القرآن (۸/۱۱۳) میں، حافظ ابن کثیر نے اپنی تفسیر (۲/۳۳۹) میں اور قاضی ثناء اللہ پانی پتی نے تفسیر مظہری (۲/۲۳۳) میں اور دیگر مفسرین اور مؤرخین نے بھی اس ذیل کے متعدد لوگوں کا ذکر کیا ہے۔

مؤلفۃ القلوب کی قسمیں:

علماء نے لکھا ہے کہ عہد نبوی میں مؤلفۃ القلوب کی چھ قسمیں تھیں۔ دو قسموں کا تعلق غیر مسلموں سے تھا

- (۱) ایسے غیر مسلم جن سے خیر کی امید ہو۔ (۲) اور ایسے غیر مسلم جن کے شر کا خوف ہو۔ اور چار قسموں کا تعلق مسلمانوں سے تھا۔
 - (۱) ضعیف الایمان مسلمان جن کو ایمان پر جمنے کیلئے مدد دی جاتی تھی۔
 - (۲) بعض نو مسلموں کی اس لئے امداد کی جاتی تاکہ دوسرے غیر مسلموں کو اسلام کی طرف آنے کی رغبت پیدا ہو
 - (۳) سرحد پر رہنے والے بعض مسلمانوں کی امداد کی جاتی تاکہ موقع پر وہ اسلامی لشکروں کا تعاون کریں۔
 - (۴) بعض مسلمانوں کی امداد اس لئے کی جاتی کہ مقامی قبائل سے صدقات کی وصولی میں اسلامی کارکنوں کی مدد کریں۔
- (المغنی ۶/۳۲۷، ۳۲۹، القلوبی علی شرح المنہاج ۳/۱۹۶، ۱۹۸، الاحکام السلطانیہ ۱۲۲، الدر سوتی ۱/۳۹۵)
- مؤلفۃ القلوب کے سلسلے میں دو باتیں خاص اہمیت کی حامل ہیں۔

- (۱) آیا مؤلفۃ القلوب میں غیر مسلم بھی داخل ہیں؟ اور کیا زکوٰۃ غیر مسلم کو بھی دی جاسکتی ہے؟
- (۲) دوسرا مسئلہ یہ ہے کہ مؤلفۃ القلوب کو زکوٰۃ دینے کا حکم دیا ہے یا منسوخ ہو چکا ہے؟

غیر مسلموں کو زکوٰۃ نہیں دی جائے گی:

(۱) جہاں تک پہلے مسئلے کا تعلق ہے تو وہ اس سلسلے میں مشہور بات وہی ہے کہ عہد نبوی میں غیر مسلموں کو بھی تالیف قلب کیلئے زکوٰۃ سے حصہ دیا جاتا تھا، مگر علماء محققین کی رائے اس کے خلاف ہے۔ محققین کے نزدیک صحیح بات یہ ہے کہ عہد نبوی میں بھی زکوٰۃ صرف مسلمانوں

کودی جاتی تھی، غیر مسلموں کو زکوٰۃ سے نہیں بلکہ بیت المال کے دیگر مدت سے دیا جاتا تھا۔ امام رازی، علامہ قرطبی، قاضی ثناء اللہ پانی پتی اور علماء متاخرین میں حضرت مفتی محمد شفیع صاحب وغیرہ نے اس موضوع پر تفصیلی کلام کیا ہے، اور ثابت کیا ہے، کہ جن غیر مسلموں کا ذکر اس ذیل میں ملتا ہے ان کا زکوٰۃ سے کوئی تعلق نہیں تھا۔

رازی لکھتے ہیں:

هذه العطايا انما كانت يوم حنين ولا تعلق لها بالصدقات. (تفسیر کبیر ۶۸/۸)

ترجمہ: ”یہ عطایا حنین کے موقع پر دیئے گئے، مگر ان کا زکوٰۃ سے کوئی تعلق نہیں تھا۔“

قرطبی لکھتے ہیں: ”وبالجملة فكلهم مؤمن ولم يكن فيهم كافر.“ (۱۱۴/۸)

ترجمہ: ”خلاصہ یہ کہ یہ سب مومن تھے ان میں کوئی غیر مسلم نہیں تھا۔“

قاضی ثناء اللہ لکھتے ہیں:

لم يثبت ان النبي ﷺ اعطى احدا من الكفار للايلاف شيئا من الزكوة (تفسیر مظہری ۲۳۴/۴)

ترجمہ: یعنی یہ بات کسی روایت سے ثابت نہیں کہ رسول ﷺ نے کسی غیر مسلم کو مال زکوٰۃ سے اس کو دلجوئی کے لئے حصہ دیا ہو۔“

حضرت مفتی محمد شفیع صاحب تحریر فرماتے ہیں:

”اس کی تائید تفسیر کشاف کی اس بات سے بھی ہوتی ہے کہ مصارف صدقات کا بیان یہاں ان کفار و منافقین کے جواب میں آیا ہے جو

رسول ﷺ پر تقسیم صدقات کے بارے میں اعتراض کیا کرتے تھے، کہ ہم کو صدقات نہیں دیتے، اس آیت میں مصارف صدقات کی

تفصیل بیان فرمانے سے مقصد یہ ہے کہ ان کو بتلایا جائے کہ کافر کا حق مال صدقات میں نہیں ہے۔“

اگر مؤلفہ القلوب میں کافر بھی داخل ہوں تو اس جواب کی ضرورت نہ تھی (پھر تفسیر مظہری کے حوالے سے لکھتے ہیں) امام بیہقی ابن سید

الناس اور امام ابن کثیر وغیر ہم سب نے یہی قرار دیا ہے کہ یہ عطا مال زکوٰۃ سے نہیں بلکہ خس غنیمت سے تھی۔ (معارف القرآن ۴/۴۰۲)

اس تفصیل سے واضح ہوتا ہے کہ مؤلفہ القلوب میں غیر مسلم شامل نہیں تھے اور عہد نبوت میں بھی زکوٰۃ صرف ان نو مسلموں کی دی جاتی تھی

جن کی دلجوئی مقصود ہوتی تھی۔

کیا مؤلفہ القلوب کا حکم باقی ہے؟

دوسرا مسئلہ یہ ہے کہ مؤلفہ القلوب کا حکم باقی ہے یا منسوخ ہو چکا ہے؟ حنفیہ کے نزدیک چونکہ عامل کو چھوڑ کر تمام اصناف زکوٰۃ میں فقر و

احتیاج کی شرط ہے، اس لحاظ سے مؤلفہ القلوب کو منسوخ ماننے کی کوئی ضرورت نہیں ہے، لیکن اگر اس سے مراد مالدار مسلمان ہیں تو ظاہر

ہے کہ زکوٰۃ کی روح اور مزاج کے لحاظ سے ایسے مسلمانوں کو زکوٰۃ دیئے جانے کی کوئی وجہ نہیں ہیں اس لئے کہ زکوٰۃ کا تمام نظام ضرورت مند مسلمانوں کے لئے ہے اور غالباً اسی معنی میں ابوحنیفہ کی طرف سے نسخ کی نسبت کی جاتی ہے۔ ائمہ اربعہ میں تہا امام احمد بن حنبلؒ ہی ہیں کہ جو مؤلفۃ القلوب کی مذکورہ بالا چھ قسموں میں سے ہر قسم کو آج تک باقی مانتے ہیں، خواہ وہ مسلم ہو یا غیر مسلم اور مالدار ہو یا غریب، ان کے علاوہ باقی تمام ائمہ مذکورہ چھ قسموں میں سے کسی نہ کسی قسم کو ضرور منسوخ مانتے ہیں، امام شافعیؒ کے نزدیک ان چھ قسموں میں سے آخری دو قسمیں اب بھی باقی ہیں۔ اور باقی چار قسموں کے بارے میں ان کے ہاں دونوں طرح کے قول ملتے ہیں (تفسیر قرطبی ۱۱۵/۸) حضرت امام ابوحنیفہ اور امام مالک تمام قسموں کو منسوخ مانتے ہیں (تفسیر قرطبی ۱۱۵/۸)۔ مگر الموسوعۃ الفقہیہ میں حضرت امام مالک کا قول معتد بہ نقل کیا گیا ہے کہ ان کے نزدیک مؤلفۃ القلوب منسوخ نہیں ہے۔ (الموسوعۃ ۲۳/۳۱۸، الدسوقی ۱/۳۹۵)

البتہ اوپر مؤلفۃ القلوب کی جو حقیقت ذکر کی گئی ہے اس کی روشنی میں بعض محققین کی رائے یہ ہے کہ حنفیہ کے نزدیک بھی اس کو منسوخ ماننے کی ضرورت نہیں ہے، علماء متاخرین میں حضرت مولانا مفتی محمد شفیع صاحبؒ کی تحریر اس سلسلے میں کافی بصیرت افروز ہے۔

”محققین، مجرہین، اور رفقاء کی تصریحات سے یہ بات ثابت ہو چکی ہے کہ مؤلفۃ القلوب کا حصہ کسی کافر کو کسی وقت بھی نہیں دیا گیا، نہ نبی کریم ﷺ کے عہد مبارک میں اور نہ خلفاء راشدین کے زمانہ میں اور جن غیر مسلموں کو دینا ثابت ہے، وہ صدقات و زکوٰۃ سے نہیں بلکہ خمس غنیمت سے دیا گیا، جس سے ہر حاجت مند مسلم اور غیر مسلم کو دیا جاسکتا ہے، تو مؤلفۃ القلوب صرف مسلم رہ گئے اور ان میں جو فقراء ہیں، ان کا حصہ بدستور باقی ہونے پر پوری امت کا اتفاق ہے، اختلاف صرف اس صورت میں رہ گیا کہ یہ لوگ غنی صاحب نصاب ہوں، تو امام شافعیؒ اور امام احمد کے نزدیک چونکہ تمام مصارف زکوٰۃ میں فقر و حاجت مند شرط نہیں ہے، اس لئے وہ مؤلفۃ القلوب میں ایسے لوگوں کو بھی داخل کرتے ہیں جو غنی اور صاحب نصاب ہوں، امام اعظم ابوحنیفہ اور امام مالک کے نزدیک عالمین صدقہ کے علاوہ باقی تمام مصارف میں فقر و حاجت مندی شرط ہے، اس لئے مؤلفۃ القلوب کا حصہ بھی ان کو اسی شرط کے ساتھ دیا جائے گا کہ وہ فقیر و حاجت مند ہوں، جیسے حارمین اور رقاب، ابن سبیل وغیرہ سب میں اسی شرط کے ساتھ ان کو زکوٰۃ دی جاتی ہے کہ وہ اس جگہ حاجت مند ہوں، گو وہ اپنے مقام میں مالدار ہوں، اس تحقیق کا نتیجہ یہ نکلا کہ مؤلفۃ القلوب کا حصہ ائمہ اربعہ کے نزدیک منسوخ نہیں ہے۔ فرق صرف اتنا ہے کہ بعض حضرات نے فقراء و مساکین کے علاوہ کسی دوسرے مصرف کو فقر و حاجت مند کے ساتھ مشروط نہیں کیا، اور بعض نے یہ شرط کی ہے جن حضرات نے یہ شرط رکھی ہے وہ مؤلفۃ القلوب میں بھی صرف انہی لوگوں کو دیتے ہیں جو حاجت مند اور غریب ہو۔ بہر حال یہ حصہ قائم اور باقی ہے۔ تفسیر مظہری معارف القرآن، ج ۴، ص ۴۰۴)

مدات کے ذکر میں قرآن کا اسلوب بیان:

قرآن کریم نے زکوٰۃ کے آٹھ مدات میں پہلے کے چار مدات کو حرف جار ”ل“ سے بیان کیا ہے للفقراء والمساکین الخ اور آخری چار مدات کو حرف ”فی“ کے ذریعہ ”وفی السرقاب الخ“ زنجیری نے کشاف میں اس کی وجہ یہ بیان کی ہے کہ اس سے اس بات کی

طرف اشارہ کرنا منظور ہے کہ یہ آخری چار مصرف بہ نسب پہلے چار سے زیادہ مستحق ہیں۔ کیونکہ حرف ”فی“ ظرفیت کے لئے بولا جاتا ہے جس کی وجہ سے معنی یہ پیدا ہوتے ہیں کہ صدقات کو ان لوگوں کے اندر رکھ دینا چاہئے اور ان کے زیادہ مستحق ہونے کی وجہ ان کا زیادہ ضرورت مند ہونا ہے کیونکہ جو شخص کسی کا غلام ہو وہ عام فقراء کے بہ نسبت زیادہ تکلیف میں ہے۔ اسی طرح جو کسی کا قرض دار ہو اور قرض خواہ اس کے سر پر سوار ہو وہ عام غرباء فقراء سے زیادہ تنگی میں ہوگا۔ (معارف القرآن ۴/۳۰۴)

مگر میرے نزدیک اس سے بہتر توجیہ یہ ہے کہ قرآن نے مدات زکوٰۃ کو دو حصوں میں بانٹ دیا ہے ”ل“ کے ذریعہ جن چار مدات کا بیان کیا ہے ان میں شخصیتیں بزازات خود مقصود ہیں اور ذاتی طور پر وہ زکوٰۃ پانے کے مستحق ہیں اور فی کے ذریعہ جن چار مدات کا بیان ہے ان میں شخصیتوں کو زکوٰۃ ان کی شخصی حیثیت میں نہیں بلکہ ان کو درپیش ضرورت کی بنا پر دی جائیگی، اور یہ ضرورتیں دائمی نہیں ہیں بلکہ وقتی ہیں، پھر ختم ہو جائیں گی، آقاء سے غلام کا معاملہ کتابت ہو یا قرضوں کا بوجھ، مسافرت کی بے سروسامانی ہو یا میدان جہاد کے ضرورت ان میں سے کوئی ضرورت دائمی نہیں ہے بلکہ سب وقتی حاجتیں ہیں، تو دراصل قرآن نے اس تقسیم کے ذریعہ اس فرق کی طرف اشارہ کیا ہے کہ ایک قسم میں شخصیت پیش نظر ہے تو دوسری میں ضرورت ختم ہوتے ہی یہ مستحق زکوٰۃ باقی نہیں رہیں گے۔

تملیک کا مسئلہ:

رہا یہ مسئلہ کہ تملیک ضروری ہے یا نہیں؟ تو یہ بات خود لفظ ”ایتاء“ سے ظاہر ہے، بغیر ”تملیک“ ایتاء کی تکمیل ناممکن ہے۔ قرآن مجید میں جہاں زکوٰۃ کی ادائیگی کا حکم آیا ہے وہاں ”اتوا الزکوٰۃ“ کی تعبیر اختیار کی گئی ہے اور کسی بھی مسئلہ میں اعتبار اس تعبیر کا ہوگا جو حکم کے وقت اختیار کی گئی ہو، سورہ توبہ کی آیت ۶۰ ”انما الصدقات الخ“ میں زکوٰۃ کے مصارف کا بیان ہے زکوٰۃ کے حکم کا نہیں۔ اس لئے مصارف کے ذیل میں اختیار کردہ اسلوب مدات کی نوعیت کو ظاہر کرتا ہے، ادائیگی کی نوعیت کو نہیں، قرآن کریم نے دو طرح اسلوب بیان اختیار کر کے مدات کو دو حصوں میں بانٹ دیا ہے، ایک میں شخصیت کو اہمیت دی گئی ہے اور دوسرے میں ضروریات کی جہتوں کو، ایک میں دائمی مستحقین کو بیان کیا گیا ہے تو دوسرے میں عارضی مستحقین کو، ایک کی امداد ان کی ذاتی حیثیت کی بنا پر ہے دوسرے کی ان کو درپیش اتفاقی حالات کی بنا پر۔

اس لئے تملیک کی بحث اصولی طور پر مصرف کے بیان میں نہیں آتی، اس بحث کا موقع وہ فرمان الہی ہے جہاں زکوٰۃ کی فرضیت کا حکم سنایا گیا ہے، اصل اس فرمان کے اسلوب اور لب و لہجہ کی اہمیت ہے اور اسی لب و لہجہ کے روشنی میں یہ طے ہوگا کہ زکوٰۃ کی ادائیگی میں کیا طریق کار اختیار کیا جاسکتا ہے، آیا مستحقین کو مال زکوٰۃ کا بالکل مالک بنا کر دینا ضروری ہے یا بغیر مالک بنائے ان کے مفاد میں از خود صرف کر دینا کافی ہے؟

اس لحاظ سے غور کیجئے تو قرآن میں ”اتوا الزکوٰۃ“ کی تعبیر اختیار کی گئی ہے اور حدیث میں امیر وقت کو یہ ہدایت دی گئی ہے کہ (الحدیث) ”توخذ من اغنیائہم وتورد علی فقرائہم (بخاری مع الفتح ۳/۲۶۱ مطبوعہ السلفیہ)

مسلمان کو زکوٰۃ دینے کا حکم اور امیر وقت کو زکوٰۃ لینے اور فقراء تک زکوٰۃ پہنچانے کا حکم ظاہر کرتا ہے کہ زکوٰۃ مال والوں کی ملک سے نکل کر مستحقین کی ملک میں داخل ہونا ضروری ہے۔ اسی لئے فقہاء حنفیاء و شافعیہ نے ادائے زکوٰۃ میں تملیک کو ضروری قرار دیا ہے۔

(۵) وفی الرقاب:

نظام زکوٰۃ میں اس مد کے قیام کا مقصد دینا سے غلامی کا خاتمہ تھا، غلامی میں پھنسے ہوئے لوگوں کی امداد اس نظام کے تحت کی جاتی تھی، ایسے غلام جن کے مالک طے شدہ مالی ادائیگی کے تحت ان کو آزاد کرنے پر رضامند ہوں ان کو عربوں کی اصطلاح میں مکاتب کہا جاتا تھا۔ ایسے غلاموں کو زکوٰۃ سے حصہ دیا جاتا تھا، تا کہ معاہدہ کے مطابق مالی ادائیگی کر کے اپنی گردن آزاد کرالیں، اس طرح اسلام نے شعبہ زکوٰۃ کو اعلیٰ انسانی مقاصد کے لئے استعمال کرنے کی اجازت دی، اور اسلام کے انہی مساعی کی دین ہے کہ رفتہ رفتہ دنیا سے غلامی کا خاتمہ ہو اور آج روئے زمین پر کہیں ”اصطلاحی غلامی“ کا نام و نشان نہیں ہے اس لئے اب اس مد پر گفتگو کرنے کی بھی کوئی خاص ضرورت نہیں ہے۔

(۶) الغارمون (قرض کے بوجھ میں دبے کچلے لوگ)

جو لوگ کسی سبب سے مقروض ہو جاتے ہیں، فقہاء نے اس کی تین قسمیں بیان کی ہیں:

(الف) وہ لوگ جو اپنی کسی ذاتی ضرورت کے سبب مقروض ہو جائے ایسا شخص باتفاق فقہاء مستحق زکوٰۃ ہے مگر اس کے لئے چند شرطیں ہیں (۱) مسلمان ہو،

(۲) آل رسول سے نہ ہو۔ (حنابلہ کے یہاں آپ نول یہ ملتا ہے کہ سید اگر مقروض ہو تو اس کو بھی زکوٰۃ دینا جائز ہے)

(۳) مالکیہ نے یہ شرط لگائی ہے کہ اس نے اس غرض سے قرض نہ لیا ہو کہ زکوٰۃ سے اس نام پر اسے حصہ مل سکے۔

(۴) مالکیہ نے اس شرط کی بھی صراحت کی ہے کہ قرض صرف وہ معتبر ہے جس میں قید و بند کی سزا مل سکتی ہو۔ اس لئے اس میں دین کفارات اور دین زکوٰۃ داخل نہیں ہیں۔

(۵) قرض کسی معصیت کے سبب نہ ہو، مثلاً شراب، جوا، یا بدکاری وغیرہ جیسی عادات بد کی بنا پر کوئی مقروض ہو جائے، البتہ توبہ کر لے تو زکوٰۃ دی جاسکتی ہے۔ شافعیہ نے فضول خرچی کو بھی معصیت ہی کے ذیل میں شمار کیا ہے۔ یہ شرط مالکیہ، شافعیہ اور حنابلہ نے لگائی ہے۔

(۶) قرض فوری واجب الاداء ہو اس شرط کا ذکر شافعیہ کے یہاں ملتا ہے، اگر قرض فوری واجب الاداء نہ ہو بلکہ دین مؤجل ہو تو شافعیہ کے یہاں اس سلسلے میں ایک قول یہ ہے کہ اگر قرض کی ادائیگی اسی سال ضروری ہو تو اس سال کی زکوٰۃ سے مدد کی جائے گی، اور اگر اس سال ضروری نہ ہو تو اس سال کی زکوٰۃ سے حصہ نہیں ملے گا۔

(۷) اپنے طور پر قرض کی ادائیگی پر قادر نہ ہو، اگر قرض کا کچھ حصہ ادا کر سکتا ہو تو صرف اسی قدر زکوٰۃ کا وہ مستحق ہوگا، جس سے وہ بقیہ

قرض ادا کر سکے۔ (المغنی ۶/۳۳۲، فتح القدر ۲/۱۷۱، ابن عابدین ۲/۶۰، روضۃ الطالبین ۶/۳۱۸، الدر سوتی ۱/۳۹۶، ۳۹۷)

(ب) ایسا قرض جو مسلمانوں کے دو محتارب گروہوں، خاندانوں، فریقوں یا شخصوں کے درمیان مصالحتی کوششوں کے نتیجے میں ہو جائے۔ اس سلسلے میں ایک حدیث بھی وار ہوئی ہے، رسول اکرم ﷺ نے ارشاد فرمایا: لوگوں کے سامنے دست سوال دراز کرنا صرف تین قسم کے اشخاص کے لئے جائز ہے، ان میں ایک وہ شخص ہے جو لوگوں کے درمیان صلح و مصالحت کے سلسلے میں زیر بار ہو جائے۔ (الموسوعۃ الفقہیہ ۲۳/۳۲۲)

حنفیہ کے نزدیک اس قسم کی انسانی خدمت انجام دینے والا شخص اگر مالدار ہو تو زکوٰۃ سے اس کو حصہ نہیں ملے گا، بلکہ اس قسم کے قرضوں کو وہ اپنے ذاتی مال سے ادا کرے گا، البتہ اگر مالدار نہ ہو تو زکوٰۃ سے اس کو ادائیگی قرض کے لئے امداد دی جائے گی۔ (فتح القدر ۲/۱۷۱)

شافعیہ اور حنابلہ کے نزدیک مالدار ہو یا غریب اس سلسلے میں ہونے والے قرضوں کی ادائیگی مال زکوٰۃ سے کی جائے گی، تاکہ اس عظیم انسانی خدمت کے لئے لوگ پیش پیش رہیں، فقر کی شرط لگانے پر بہت سے اچھے چھ لوگوں کو بھی اس باب میں آگے بڑھنے کی ہمت نہ ہوگی۔ (المغنی ۶/۳۳۳، روضۃ الطالبین ۲/۳۱۸، المجموع ۶/۲۰۶، مغنی المحتاج ۳/۱۱۱)

مالکیہ کے یہاں اس سلسلے میں کوئی تصریح نہیں ملتی۔

(ج) قرض کی تیسری قسم وہ ہے جو کسی کا جرمانہ یا ضمان ادا کرنے کے سبب ہو جائے، اس کو دین ضمان کہتے ہیں اس قسم کا ذکر صرف شافعیہ کے یہاں ملتا ہے، البتہ اس میں شافعیہ نے یہ قید لگائی ہے کہ ضامن اور مضمون، یعنی ضمان ادا کرنے والا شخص اور جس کا ضمان ادا کیا جانا ہو دونوں غریب اور تنگ دست ہوں، ظاہر ہے کہ حنفیہ بھی اس باب میں ان کی تائید کریں گے۔ (الموسوعۃ الفقہیہ ۲۳/۳۲۲)

☆ میت پر اگر قرض ہو تو جمہور کے نزدیک زکوٰۃ سے اس کی ادائیگی درست نہیں ہے، البتہ مالکیہ اس کی اجازت دیتے ہیں وہ کہتے ہیں کہ میت اس قسم کے حسن سلوک کا زیادہ مستحق ہے اس لئے کہ اس کے قرض کی ادائیگی کا امکان کم ہے، شافعیہ کا بھی ایک قول یہی ہے۔ (روضۃ الطالبین ۲/۳۱۸، الزرقانی ۲/۱۷۸، المجموع ۶/۲۱۱، الموسوعۃ ۲۳/۳۲۳)

(۷) فی سبیل اللہ:

”فی سبیل اللہ“ کے لغوی معنی ہیں ”اللہ کے راستے میں“، مگر یہاں لغوی معنی مراد نہیں ہے، یہ ایک خاص اصطلاح ہے، فقہاء کے یہاں اس کی تین صورتیں ملتی ہیں:

(۱) رضا کار مجاہدین جو سرکاری ملازم نہ ہوں اور اسلامی حکومت سے ان کی تنخواہ مقرر نہ ہو بلکہ محض رضائے الہی کے لئے جہاد پر آمادہ ہوں ایسے مجاہدین کو بافتاق فقہاء زکوٰۃ دینا جائز ہے، تاکہ وہ زکوٰۃ کی رقم سے ہتھیار، سواری اور جنگی مصالح کی چیزیں حاصل کر سکیں۔ البتہ حنفیہ کے نزدیک شرط یہ ہے کہ وہ غریب ہوں اور بطور خود جنگی سامان حاصل نہ کر سکتے ہوں دیگر فقہاء کے یہاں یہ شرط نہیں ہے مالدار ہو یا غریب ہر مجاہد کے لئے زکوٰۃ سے جنگی اغراض کیلئے امداد لینا جائز ہے۔

اسی طرح تنخواہ دار مجاہدین کے لئے زکوٰۃ سے امداد لینا جائز نہیں۔ (رد المحتار ۲/۶۱، فتح القدر ۲/۱۱۷، الشرح الکبیر مع الدسوقی المجموع ۲/۲۱۲، ۲۱۳، المفتی ۶/۶۳۶)

(۲) جنگی مصالح کے لئے زکوٰۃ کا استعمال کرنا جس میں زکوٰۃ مجاہدین کے حوالہ نہ کی جائے۔ یہ صورت صرف مالکیہ کے نزدیک جائز ہے، دیگر فقہاء نے اس کی اجازت نہیں دی ہے، شافعیہ نے ایک صورت وقف کی نکالی ہے کہ زکوٰۃ سے جنگی ساز و سامان خرید کر جہاد کے لئے وقف کر دیا جائے، یعنی مجاہدین بعد از استعمال حکومت کو واپس کر دیں یہ صورت ان کے نزدیک جائز ہے، حنبلیہ اس کو بھی جائز نہیں کہتے۔ دراصل اس صورت میں تملیک نہیں پائی جاتی جو کہ بنیادی شرط ہے۔ اسی لئے مالکیہ کے علاوہ عام فقہاء نے اس کو جائز قرار نہیں دیا ہے۔ (الدسوقی والشرح الکبیر ۱/۳۹۷، المجموع ۶/۲۱۲، ۲۱۳، المفتی ۶/۶۳۶، ۶۳۷)

(۳) ”حجاج کرام“ جمہور علماء (حنفیہ، مالکیہ اور شافعیہ) کی رائے میں حجاج کرام ”فی سبیل اللہ“ میں داخل نہیں اور حج کے اخراجات کے لئے ان کو زکوٰۃ دینا جائز نہیں، اس لئے کہ ”فی سبیل اللہ“ کتاب و سنت کی ایک مخصوص اصطلاح ہے اور اس سے مراد عام حالات میں صرف مجاہدین ہوتے ہیں۔

البتہ امام احمد کا ایک قول اور بعض حنفیہ کی رائے یہ ہے کہ حج بھی ”فی سبیل اللہ“ میں داخل ہے، اور اس کیلئے زکوٰۃ استعمال کی جاسکتی ہے۔ (المفتی ۶/۳۸، المجموع ۶/۲۱۲، رد المحتار ۲/۶۷)

اس لئے کہ ایک روایت میں خود نبی کریم ﷺ نے حج کو ”فی سبیل اللہ“ قرار دیا ہے۔

”فہلا خرجت علیہ فان الحج من سبیل اللہ“ (ابوداؤد ۵۰۴/۲، حاکم ۱/۴۸۳، ۴۸۴)
ترجمہ: ”تو اونٹ پر سوار ہو کر کیوں نہیں نکلی؟ حج بھی ”فی سبیل اللہ“ میں داخل ہے“

(۸) ابن السبیل (مسافر)

مسافر کی دو قسمیں ہیں:

(۱) ایسا مسافر جو وطن سے باہر ہو اور وطن واپسی کے لئے اس کے پاس مال نہ ہو۔ ایسے مسافر کو باتفاق فقہاء زکوٰۃ دینا جائز ہے اتنی رقم

کہ وہ اپنے گھر واپس ہو سکے، اس سے زیادہ دینا جائز نہیں، البتہ فقہاء نے ایسے مسافر کے لئے بعض شرطیں عائد کی ہیں

(الف) مسلمان ہو اور ہاشمی نہ ہو۔

(ب) وطن واپسی کیلئے اس کے پاس کرایہ موجود نہ ہو، اگرچہ اس کے گھر میں مال موجود ہو۔

(ج) مالکیہ، شافعیہ اور حنبلیہ نے یہ شرط لگائی ہے کہ اس کا سفر برائے معصیت نہ ہو۔

(د) چوتھی شرط صرف مالکیہ نے لگائی ہے کہ کوئی قرض دینے والا بھی موجود نہ ہو یہ اس وقت جبکہ مسافر گھریلو طور پر مالدار ہوتا کہ

اس قرض کی ادائیگی کر سکے۔

حنفیہ کی رائے یہ ہے کہ جو شخص گھریلو طور پر مالدار ہو اس کے لئے زکوٰۃ لینے سے بہتر یہ ہے کہ اگر قرض ملنا ممکن ہو تو قرض لے لے اور وطن پہنچ کر قرض ادا کر دے۔ الفروع ۲/۶۲۵، روضۃ الطالبین ۲/۳۲۱، شامی ۲/۶۱، الدسواتی ۱/۴۹۷، ۴۹۸)

(۲) دوسری قسم یہ ہے کہ ایک شخص سفر میں تو نہ ہو لیکن کسی ضرورت کے تحت سفر کرنے کا ارادہ رکھتا ہو تو کیا زکوٰۃ سے اس کے لئے زاد سفر کا انتظام کیا جاسکتا ہے؟

جہور علماء اس کی اجازت نہیں دیتے۔ البتہ اس شخص کا مال دوسرے مقام پر ہو اور خود اس کے پاس خرچ کے لئے مال موجود نہ ہو اور اسے مال کی سخت ضرورت ہو تو حنفیہ نے اس صورت کو ابن السبیل میں داخل کیا ہے۔ (رد المحتار ۲/۶۱، ۶۲، الدسواتی ۱/۴۹۷، المجموع ۲۱۵۶، روضۃ الطالبین ۲/۳۲۱)

مدات کے درمیان ترتیب:

یہ آٹھ مدات ہیں جن کا ذکر قرآن میں آیا ہے۔ زکوٰۃ دیتے وقت ان مدات کے درمیان ترتیب کیا ہوگی؟ اور ادائیگی کے وقت ان میں کسی کو ترجیح حاصل ہوگی؟

شافعیہ اور حنابلہ کے نزدیک تمام مدات میں ’عالم زکوٰۃ‘ کو اولیت حاصل ہے۔ یعنی تقسیم کا آغاز عالم سے کیا جائے گا۔ اس لئے کہ نظام زکوٰۃ کا مدار اس کی محنت پر ہے اور زکوٰۃ سے اسے جو کچھ ملتا ہے معاوضہ محنت کے طور پر ملتا ہے۔

حنفیہ اور مالکیہ واقعی حاجت کا لحاظ کرتے ہیں۔ چنانچہ حنفیہ کے نزدیک مقروض کو فقراء پر ترجیح حاصل ہوگی۔ حنفیہ اور دیگر فقہاء نے کچھ اور اسباب ترجیح کا بھی ذکر کیا ہے جو فقہ کی تفصیلی کتابوں میں موجود ہیں۔ (شامی ۲/۶۹، ۶۱، الشرح الکبیر ۱/۴۹۸، المجموع ۶/۱۸۷، المغنی ۲/۶۸۹، الانصاف ۳/۲۳۹)

قرآنی ترتیب کی حکمت:

قرآن نے مدات زکوٰۃ کے بیان اور ان کی ترتیب میں خاص حکمت کا لحاظ کیا ہے۔ جیسا کہ ماقبل میں ذکر کیا گیا ہے کہ قرآن نے مدات زکوٰۃ کو دو حصوں میں منقسم کیا ہے ایک حصہ میں شخصیت کو اہمیت دی گئی ہے اور دوسرے حصہ میں ضروریات کو، دونوں حصوں میں قرآن نے ترتیب میں ضرورت استحقاق کے مدارج کا لحاظ کیا ہے۔ مثلاً پہلے حصے میں فقراء مساکین، عالمین زکوٰۃ اور مؤلفۃ القلوب شامل ہیں۔ فقراء و مساکین ہی سے اصلاً یہ پورا شعبہ زکوٰۃ قائم ہے۔ البتہ فقراء کی محتاجی کا نام ہے اور مسکنت ایک گھر کی محتاجی کا یقینی بات ہے کہ گھر کی محتاجی کا درجہ حرارت فرد کی محتاجی سے زیادہ ہے۔

عالمین زکوٰۃ اصلاً اجیر ہوتے ہیں اور اجیر کی اجرت اور محنت کش کا معاوضہ محنت کسی کی بلا محنت امداد سے زیادہ اہمیت رکھتی ہے۔

مؤلفۃ القلوب میں ایسے افراد بھی داخل ہیں جو اسلام کی نشر و اشاعت، اسلامی فوجوں کی نصرت و معاونت کے علاوہ زکوٰۃ کی وصولی میں

بھی مددگار ہوتے ہیں اور اس پر ان کو کوئی معاوضہ نہیں ملتا۔ ایسے لوگوں کی دلجوئی کے لئے زکوٰۃ سے حصہ دیا جاتا ہے، تاکہ وہ مزید رغبت کے ساتھ اس میں دلچسپی لیں، اور بیت المال کا شعبہ صدقات زیادہ سے زیادہ مستحکم ہو سکے۔ اصولی طور پر بلا معاوضہ محنت کرنے والوں کی دلجوئی و حوصلہ افزائی بلا معاوضہ محنت کنندگان کی محنت سے زیادہ وزن رکھتی ہے۔

اس طرح دیکھئے تو قرآن نے چھوٹی ضرورت والے مصرف سے گفتگو کا آغاز کیا اور پھر درجہ بدرجہ زیادہ سے زیادہ مستحق اور قابل توجہ مدات کی طرف عروج کیا اور چوتھے مصرف پر بات پوری ہو گئی۔

اس طرح مدات کے دوسرے حصے میں ترتیب ”نی الرقاب“ سے شروع ہوئی اور ابن السبیل پر جا کر ختم ہو گئی ہے۔

”نی الرقاب“ ایک مخصوص طبقہ کی ضرورت ہے۔ غلاموں کا طبقہ، جو آج مفقود ہے۔

”الغارین“ بتلائے قرض ہونا ایک عام انسانی ضرورت ہے کبھی بھی اور کوئی بھی شخص اس میں مبتلا ہو سکتا ہے۔

”نی سبیل اللہ“ کی اہمیت اس سے بھی زیادہ ہے، وہ اس طرح کہ دین اور امت کا تحفظ اس سے وابستہ ہے، نیز اس میں اپنے وطن سے نکل کر سفر کی صعوبتیں اٹھانی پڑتی ہیں، ملکوں ملکوں اور جنگل جنگل کی خاک چھانی پڑتی ہے، اپنے مقام پر رہ کر دس مصیبتیں برداشت کرنا آسان ہے کہ وہاں دلجوئی و تسلی کے ہزار سامان موجود ہوتے ہیں، مگر سفر میں دین کی خاطر تکلیفیں اٹھانا آسان بات نہیں ہے۔

ابن السبیل کا دائرہ اس سے بھی زیادہ عام ہے، کہ فی سبیل کے مسافر ایک مخصوص طبقہ کے لوگ ہوتے ہیں، جبکہ ابن السبیل کے عموم میں ہر وہ مسافر داخل ہے، جو معصیت کے علاوہ کسی بھی غرض سے سفر کر رہا ہو۔

اس طرح قرآن کریم نے چھوٹی سے چھوٹی، محدود سے محدود تر اور خاص سے خاص مصرف سے لے کر عام سے عام اور وسیع سے وسیع تر اغراض و مقاصد اور ضروریات کا احاطہ کیا ہے، اور چھوٹی سطح سے لے کر بڑی سطح تک اس کے دائرہ کو وسیع کیا گیا ہے۔

زکوٰۃ صرف بنیادی مسائل کا حل ہے:

البتہ اس میں انسانی زندگی کی صرف بنیادی ضروریات اور مسائل کو پیش نظر رکھا گیا ہے جس پر زندگی کی بقا اور اس کے تشخص و امتیاز کا تحفظ موقوف ہے۔

اس نظام کے تحت انسانوں کے ترقیاتی منصوبوں اور اعلیٰ فلاح چیزوں کو شامل نہیں کیا گیا ہے بلکہ ان کو بیت المال کے دوسرے مدات کے لئے چھوڑ دیا گیا ہے نظام زکوٰۃ دراصل ”شعبۃ غریبہ“ ہے یعنی ایک عام انسان کو زندگی میں کن بنیادی ضرورتوں اور مسائل سے سابقہ پڑ سکتا ہے، اس نظام کے تحت صرف ان کا حل ڈھونڈا گیا ہے، ہم اگر ان مدات پر غور کریں گے تو یہ بات صاف طور پر محسوس ہوگی۔

مثلاً ”فقراء و مساکین“ تو اس نظام کی روح ہی ہیں اور تمام تر سرگرمیاں انسانیت کے اسی کمزور طبقہ کو مستحکم کرنے کے لئے جاری کی گئی ہیں۔ فقراء و مساکین کے بعد عالمین زکوٰۃ کا ذکر آیا ہے، ظاہر ہے نظام زکوٰۃ کا قیام انہی کی جد جہد سے وابستہ ہے، اور زکوٰۃ کا سارا سرمایہ انہی کی محنتوں سے جمع ہوتا ہے، اس لئے ان کو بھی زکوٰۃ سے محروم کرنے کی کوئی وجہ نہیں تھی، کہ ان کے بغیر نہ زکوٰۃ کا سرمایہ فراہم

ہوسکتا ہے اور نہ یہ نظام جاری رہ سکتا ہے۔

عالمین کے بعد ”مؤلفۃ القلوب“ کا ذکر ہے، یہ بھی ہمارے معاشرہ کا لازمی حصہ ہے، اگر کمزور دل اور ضعیف الخیال لوگوں کی مالی مدد نہ کی جائے تو اکثر وہ دشمنوں کی سازشوں اور فریب کاریوں کے شکار ہو سکتے ہیں۔ اور اس طرح مسلمانوں کی افرادی قوت کمزور ہو سکتی ہے افرادی قوت کو پختہ اور وسیع کرنا ایک مکمل معاشرہ کے لئے ضروری ہے، اس کے بغیر نہ اپنی حفاظت ہو سکتی ہے اور نہ دشمنوں کی تدبیروں کو ناکام بنایا جاسکتا ہے۔

”مؤلفۃ القلوب“ کے بعد غلامی کے مسئلہ کو اہمیت دی گئی ہے اس لئے کہ انسان کی شخصی آزادی سب سے بنیادی ضرورت ہے۔ شخصی آزادی حاصل نہ ہو تو ذہن و فکر اور جہد و عمل کی آزادی بھی ممکن نہیں۔

فی الرقاب کے بعد الغارین کا تذکرہ ہے قرض بھی ایک عام مجبوری اور اس کی ادائیگی ایک بنیادی ضرورت ہے قرض کا بار ایک عام شخص کے لئے بدترین بوجھ ہے، جو ذہن و فکر اور محنت و عمل کی تمام تر صلاحیتوں کو معطل کر کے رکھ دیتا ہے۔

”الغارین“ کے بعد ”فی سبیل اللہ“ کا ذکر ہے۔ جہاد دفاع دین کے لئے لازمی ضرورت ہے، جس قوم سے جہاد کی اسپرٹ رخصت ہو جاتی ہے، اس کی ساری آبرو بھی چلی جاتی ہے، قوم بے وزن ہو کر رہ جاتی ہے اور اندر کا ایمان بھی خطرہ میں پڑ جاتا ہے۔

”فی سبیل اللہ“ کے بعد آخری مد کے طور پر ”ابن السبیل“ کا بیان آیا ہے، سفر ایک عام انسانی ضرورت ہے، اس سے کسی کو چارہ کار نہیں اور ایک عام انسان ہی سفر کی تکلیفوں کو جھیلتا ہے اور اس راہ کی بہت سے محرومیوں سے دوچار ہوتا ہے۔

زندگی خود ایک سفر ہے، جو سفر آخرت کے آغاز پر ختم ہونے والا ہے، اس طرح قرآن نے زکوٰۃ کے اس پورے سسٹم کو عام انسانی زندگی کی ضرورت اور مسائل سے ہم آہنگ کیا ہے۔ اس میں ملک و قوم یا انسانوں کے اعلیٰ طبقات کو اونچی ترقیات کا نہ تصور دیا گیا ہے اور نہ ان کی سطح کے مسائل و مشکلات کا حل اس سے وابستہ کیا گیا ہے۔

اس لئے آج جو لوگ اس نظام زکوٰۃ کے دائرہ کو وسیع کرنے کے آرزو مند ہیں اور سرمایہ زکوٰۃ کو تعمیر و ترقی کے مختلف پروگراموں اور ملک و ملت کی فلاحی منصوبوں میں لگانے کے خواہشمند ہیں، دراصل انہوں نے اس نظام کو سمجھا ہی نہیں۔

☆.....☆.....☆.....☆.....☆

مقالہ نگار حضرات سے خصوصی گزارش

جملہ مقالہ نگار حضرات سے گزارش ہے کہ وہ اپنے مقالات صاف ستر اخروٹ خط لکھائی کے ساتھ اگر ممکن ہو تو کمپیوٹر سے کمپوز کر کے صحیح پروف شدہ حوالہ جات کے ساتھ بروقت براہ راست ای میل ایڈریس: almarkazulislami@maktoob.com یا ڈاک کے ذریعے روانہ کریں اگر کمپوز ہو تو ایک عددی ڈی بھی ارسال کریں..... شکریہ